



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1992/24 - 2016 නොවැම්බර් මස 09 වැනි බදාදා - 2016.11.09

(රජයේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

ඌව පළාතේ පළාත් සභාව

ඌව පළාතේ පළාත් සභාවේ 2016 අංක දරන ඌව නවෝදය අරමුදලේ ප්‍රඥප්තිය කෙටුම්පත

ඌව පළාතේ පළාත් සභාව තුළ ක්‍රියාත්මක කිරීමට යෝජිත ඉහත සඳහන් ප්‍රඥප්තියේ කෙටුම්පත මහජනතාවගේ අදහස් විමසීම සඳහා පහත පළ කරමි.

මෙම දැන්වීම අති විශේෂ ගැසට් පත්‍රයේ පළවීමෙන් පසු දින 10 ක් ඉක්ම ගිය පසු මෙම කෙටුම්පත අනුමැතිය සඳහා ඌව පළාතේ පළාත් සභාවට ඉදිරිපත් කරන බව දන්වා සිටිනු ලැබේ. මෙම ප්‍රඥප්තියේ අඩංගු කරුණු සම්බන්ධයෙන් යම්කිසි කරුණක් ඉදිරිපත් කිරීමට බලාපොරොත්තු වන්නේ නම් මෙම දැන්වීමෙන් දින 10 ක් තුළ දී එකී කරුණු ලිඛිතව පහත ලිපිනයට මා වෙත දැනුම් දිය යුතු ය.

වාමර සම්පත් දසනායක,

ඌව පළාතේ ප්‍රධාන අමාත්‍ය,

මුදල් හා ක්‍රම සම්පාදන, නීතිය හා සාමය, අධ්‍යාපන,

පළාත් පාලන, ඉඩම්, විදුලිබල හා බලශක්ති, ඉදිකිරීම්,

ග්‍රාමීය යටිතල පහසුකම් අමාත්‍යාංශය, ඌව පළාත් සභාව,

බදුල්ල.

2016 ක් වූ ඔක්තෝබර් මස 28 වැනි දින,

බදුල්ල, රජවිදිය,

ප්‍රධාන අමාත්‍ය කාර්යාලයේ දී ය.

ඌව පළාතේ පළාත් සභාව

2016 අංක දරන ඌව නවෝදය අරමුදලේ ප්‍රඥප්තිය

ඌව පළාත තුළ විශ්ව විද්‍යාල ප්‍රවේශයට සුදුසුකම් ලැබූ සහ උසස් පෙළ හැදෑරීමට සුදුසුකම් ලැබූ දක්ෂතා දැක් වූ දරුවන්ගේ අධ්‍යාපන අවශ්‍යතා සඳහා මූල්‍යාධාර සැපයීම හා ද්‍රව්‍යාධාර සැපයීම සහ ඌව පළාතේ පාසල් දරුවන්ගේ සෞඛ්‍ය සම්පන්න බව තහවුරු කිරීම සඳහා පහසුකම් සැලසීමට හා ක්‍රීඩා කුසලතා ඔප්නවා ගැනීමට ඉවහල් වන ලෙස ක්‍රීඩා දක්ෂතා දක්වන දරුවන් ඇගයීම, පහසුකම් සම්පාදනය කිරීම සහ භෞතික යටිතල පහසුකම් සම්පාදනය කිරීම සහ ඊට ආනුෂංගික කරුණු සඳහා විධිවිධාන සැලැස්වීම පිණිස ද 1992 අංක 01 දරන ඌව නවෝදය අරමුදල ප්‍රඥප්තිය පරිච්ඡින්න කිරීම පිණිස ද වූ ප්‍රඥප්තියකි.



ශ්‍රී ලංකා ප්‍රජාතාන්ත්‍රික සමාජවාදී ජනරජයේ, ඌව පළාතේ පළාත් සභාව විසින් මෙසේ පනවනු ලැබේ.

ලුහුඬු නාමය හා ක්‍රියාත්මක වන දිනය

01. මෙම ප්‍රඥප්තිය ඌව පළාතේ පළාත් සභාවේ 2016 අංක දරන ඌව නවෝදය අරමුදල් ප්‍රඥප්තිය යනුවෙන් හඳුන්වනු ලබන අතර, ඌව පළාතේ ආණ්ඩුකාරතුමා විසින් අනුමත කරන ලද දින සිට ක්‍රියාත්මක විය යුතු ය.

ඌව නවෝදය අරමුදල පිහිටුවීම

02. (1) මෙහි මින් මතු "අරමුදල" යනුවෙන් සඳහන් කරනු ලබන ඌව නවෝදය අරමුදල යනුවෙන් සඳහන් කරනු ලබන අරමුදලක් පිහිටුවනු ලැබිය යුතු ය.

(2) අරමුදල (1) වන වගන්තියේ ඊට දී ඇති නාමයෙන් සංස්ථාවක් වන අතර, ඊට අවිච්ඡින්න පැවැත්මක් හා පොදු මුද්‍රාවක් තිබිය යුතු ය. තවද ඒ නාමයෙන් අරමුදල විසින් නඩු පැවරීම ද, අරමුදලට විරුද්ධව නඩු පවරනු ලැබීම ද කළ හැකි ය.

අරමුදලේ පාලක මණ්ඩලය

03. (1) අරමුදලේ පරිපාලනය, කළමනාකරණය සහ පාලනය මෙහි මින්මතු විධිවිධාන සලසා ඇති පරිදි සංස්ථාපනය කරන ලද පාලක මණ්ඩලයක් වෙත පැවරිය යුතු ය.

(2) මෙහි මින් මතු "මණ්ඩලය" යනුවෙන් සඳහන් කරනු ලබන) අරමුදලේ පාලක මණ්ඩලය පහත දැක්වෙන සාමාජිකයින්ගෙන් සමන්විත විය යුතු ය:-

- (අ) ප්‍රධාන අමාත්‍යවරයා ;
- (ආ) අමාත්‍ය මණ්ඩලයේ අධ්‍යාපන විෂය භාර අමාත්‍යවරයා ;
- (ඇ) ප්‍රධාන ලේකම් ;
- (ඈ) අධ්‍යාපන විෂය භාර අමාත්‍යාංශයේ ලේකම් ;
- (ඉ) මෙම ප්‍රඥප්තියේ විෂයභාර ආයතනයේ ලේකම්වරයා ;
- (ඊ) ප්‍රධාන අමාත්‍යවරයා විසින් දෙමළ හා මුස්ලිම් ජාතීන් නියෝජනය කරමින් පත් කරනු ලබන නියෝජිතයින් දෙදෙනෙක් ;
- (ඵ) විරුද්ධ පක්ෂයේ නායකවරයා හෝ ඔහු විසින් පත් කරනු ලබන නියෝජිතයෙක්.

(3) ප්‍රධාන අමාත්‍යවරයා මණ්ඩලයේ සභාපතිවරයා විය යුතු ය.

(4) මෙම ප්‍රඥප්තියේ විෂයභාර ආයතනයේ ලේකම්වරයා නිල බලයෙන්ම මණ්ඩලයේ ලේකම්වරයා විය යුතු ය. ලේකම්වරයා මණ්ඩලයේ ප්‍රධාන ගණක නිලධාරියා ද විය යුතු ය.

(5) මණ්ඩලයේ පත්කළ සාමාජිකයින් විසින් සභාපති අමතා යවනු ලබන ලිපියක් මගින් ඕනෑම අවස්ථාවක ස්වකීය ධුරයෙන් ඉල්ලා අස්විය හැකි ය.

(6) යම් තැනැත්තෙකු :-

- (අ) ශ්‍රී ලංකාවේ හෝ වෙනත් යම් රටක බලපවත්වන නීතියක් යටතේ වස්තු භංගත්වයට පත් වූ හෝ බුන්වත් තැනැත්තෙකු බවට ප්‍රකාශ කරනු ලැබ නිදහස් නොකළ වස්තුභංගත්වයට පත් වූ හෝ බුන්වත් තැනැත්තකු නම් ;
- (ආ) සදාචාර විරෝධී අපවාරයකට සම්බන්ධව මාස හයකට නොඅඩු කාලයක් සඳහා බන්ධනාගාර ගත කිරීමෙන් දඬුවම් දිය හැකි වරදක් සිදු කර ඇත්නම් ;
- (ඇ) ශ්‍රී ලංකාවේ බලපවත්වන යම් නීතියක් යටතේ සිහිවිකල තැනැත්තෙකු හෝ ඌව මානසිකත්වයක් ඇති අයකු වේ නම් ;

ඒ තැනැත්තා මණ්ඩලයේ සාමාජිකයකු වශයෙන් පත් කරනු ලැබීමට හෝ සාමාජිකයකු වශයෙන් දිගටම කටයුතු කරගෙන යාමට නුසුදුස්සකු විය යුතු ය.

(7) (5) වන සහ (6) වන ඡේදවල විධිවිධානවලට යටත්ව මණ්ඩලයේ පත්කළ සාමාජිකයකුගේ ධුර කාලය වසර තුනක් විය යුතු ය.

(8) සභාපතිවරයා විසින් කවර හෝ වේලාවක පත් කළ සාමාජිකයකු හේතු නොදක්වා ධුරයෙන් ඉවත් කරනු ලැබිය හැකිය. එකී පුරප්පාඩුව සඳහා නව නියෝජිතයින් පත් කිරීමට ප්‍රධාන අමාත්‍යවරයාට හැකි ය.

(9) මණ්ඩලයේ පත් කළ සාමාජිකයකු මියයාමෙන්, ඉල්ලා අස්වීමෙන් හෝ ස්වකීය ධුර කාලය ඉකුත් වීමට පෙරාතුව අන්‍යාකාරයකින් තම ධුරය හිස් කරනු ලබන අවස්ථාවක දී ඒ සාමාජිකයා වෙනුවට පත් කරනු ලබන අනුප්‍රාප්තික සාමාජිකයා විසින් තමා අනුප්‍රාප්ත වන සාමාජිකයාගේ (පූර්වගාමියාගේ) ධුර කාලයෙන් ඉකුත් නොවී ඇති කාලය සඳහා ධුරය දැරිය යුතු ය.

(10) මණ්ඩලයේ සාමාජිකයන් අතර, අදහස් පිළිබඳව වෙනස්කම් පවතින අවස්ථාවකදී බහුතරයේ තීරණය අනුගමය බල සහිත විය යුතු ය.

(11) මණ්ඩලයේ සාමාජිකයන් අතර යම් පුරප්පාඩුවක් පැවතීමේ හේතුව නිසාම පමණක් මණ්ඩලයේ කිසිම ක්‍රියාවක් හෝ කටයුත්තක් බල රහිත ලෙස සලකනු නොලැබිය යුතු ය.

(12) මණ්ඩලයේ යම් රැස්වීමක් සඳහා ගණපූරණය සාමාජිකයන් තිදෙනෙකු විය යුතු ය.

(13) (09) වන වගන්තියේ විධිවිධානවලට යටත්ව මණ්ඩලය විසින් එහි රැස්වීම් සහ ඒ රැස්වීම්වල කටයුතු කරගෙන යාම සම්බන්ධයෙන් එහි කාර්ය පටිපාටිය විධිමත් කරනු ලැබිය හැකි ය.

(14) මණ්ඩලයේ රැස්වීම් සභාපතිවරයාගේ නියෝගවලට අනුව හෝ මාස දෙකකට වරක් හෝ පැවැත්විය යුතු ය.

04. අරමුදලේ අරමුණු පහත දැක්වෙන පරිදි විය යුත්තේ ය :-

අරමුදලේ අරමුණු

(අ) උභව පළාත තුළ විශ්වවිද්‍යාල ප්‍රවේශයට සුදුසුකම් ලැබූ සහ උසස් පෙළ හැදෑරීමට සුදුසුකම් ලැබූ දක්ෂතා දැක්වූ දරුවන්ගේ අධ්‍යාපන අව්‍යයන සඳහා මූල්‍යාධාර සැපයීම හා ද්‍රව්‍යාධාර සැපයීම ;

(ආ) අධ්‍යාපනික වශයෙන් විශේෂ දක්ෂතා දක්වන උභව පළාතේ සිසුන් ඇගයීම සඳහා යම් ප්‍රදානයන් කිරීම ;

(ඇ) උභව පළාතේ පාසල් දරුවන්ගේ සෞඛ්‍ය සම්පන්න බව තහවුරු කිරීම සඳහා පිරිසිදු පානීය ජලය ලබාදීමට මෙන්ම විශේෂිත රෝගයන්ට ගොදුරු වීමෙන් එම දරුවන් වළක්වා ගැනීම සඳහා යටිතල පහසුකම් සම්පාදනය කිරීම ;

(ඈ) දිස්ත්‍රික්/පළාත්/ජාතික වශයෙන් පිළිගත් මට්ටමින් ක්‍රීඩා දක්ෂතා දක්වන උභව පළාතේ සිසුන්ගේ ක්‍රීඩා නිපුණත්වය වැඩිදියුණු කිරීම සඳහා මූල්‍යාධාර ලබා දීම හා ශිෂ්‍යත්ව පිරිනැමීම ;

(ඉ) පොදුවේ පාසල් දරුවන්ගේ සහ ක්‍රීඩා සංගම්වල සාමාජිකයන්ගේ ක්‍රීඩා කුසලතා වැඩිදියුණු කර ගැනීමට පිටුබලයක් වන පරිදි පවතින ක්‍රීඩාපිටිවල යටිතල පහසුකම් හා භෞතික තත්ත්වය වැඩිදියුණු කර සංවර්ධනය කිරීම මෙන්ම එවැනි පහසුකම් නොමැති ස්ථාන සඳහා නව ක්‍රීඩාපිටි හා පහසුකම් ස්ථාපිත කිරීම.

05. අරමුදලේ මුද්‍රාව -

අරමුදලේ මුද්‍රාව

(අ) මණ්ඩලය විසින් කලින් කල නිශ්චය කරනු ලබන යම් තැනැත්තකුගේ භාරයේ තිබිය යුතු ය ;

(ආ) මණ්ඩලය විසින් නිශ්චය කරනු ලබන යම් ආකාරයකින් වෙනස් කරනු ලැබිය හැකි ය ;

(ඇ) මණ්ඩලයේ බලය ඇතිව ද මණ්ඩලයේ සාමාජිකයන් දෙදෙනෙකු ඉදිරිපිට දී ද හැර කවර වූ හෝ ලේඛනයකට අත්සන් තබනු නොලැබිය යුතු අතර, ඔවුන් දෙදෙනා තමන් පැමිණ සිටි බවට සාක්ෂි වශයෙන් ඒ ලේඛනය අත්සන් කළ යුතු ය.

06. (1) අරමුදලේ අරමුණු ක්‍රියාවට නැංවීම පිණිස අවශ්‍ය වන්නා වූ හෝ ආනුෂංගික වන්නා වූ සියලු දේ අරමුදලේ නමින් සිදු කිරීමට මණ්ඩලයට බලය ඇත්තේ ය.

අරමුදලේ බලතල හා කර්තව්‍ය

(2) (1) වන උපවගන්තියෙන් පවරා දෙන ලද බලතලවලට හානියක් නොවන පරිදි මණ්ඩලයට පහත සඳහන් බලතල සහ කර්තව්‍යයන් තිබිය යුතු ය.

(අ) අරමුදල් රැස්කිරීම සහ දේශීය හෝ විදේශීය මූල්‍යමූලින් ප්‍රදානයන්, ත්‍යාග හෝ පරිත්‍යාග ලබා ගැනීම ;

(ආ) මේ ප්‍රඥප්තිය යටතේ හෝ යම් මිලට ගැනීමක් ප්‍රදානයක්, ත්‍යාගයක්, තෙස්තමේන්තු නියාදනයක් මගින් හෝ අන්‍යාකාරයකින් මණ්ඩලය වෙත පැවරෙන යම් වංචල හෝ නිශ්චල දේපළ අත්පත් කර ගැනීමට හා දැරීමට ද අරමුදලට බලය ඇති අතර, ඒවා විකිණීම, උකස් කිරීම, බදු දීම, ප්‍රදානය, පැවරීම, රික්තවරණය කිරීම, හුවමාරු කිරීම හෝ අන්‍යාකාරයකින් බැහැර කිරීම ;

(ඇ) අරමුදලේ පරමාර්ථ වැඩිදියුණු කිරීම සඳහා ලොතරැයි ක්‍රම පවත්වාගෙන යාම සහ තත්කාලයෙන් බලපවත්නා යම් නීතියකට යටත්ව මුදල් එක්රැස් කිරීම ;

(අ) අරමුදලේ පරමාර්ථ කරගෙනයාම සඳහා එහි බලතල, කාර්යය සහ කර්තව්‍යයන් ක්‍රියාත්මක කිරීම, ඉටු කිරීම සහ සිදු කිරීම සඳහා අවශ්‍ය විය හැකි යම් සියලු ගිවිසුම්වලට සහ එකඟතාවයන්ට කෙලින්ම හෝ මණ්ඩලය විසින් තත්කාර්ය සඳහා ලිඛිතව බලය දෙන ලද නිලධාරීන් සහ සේවකයන් නැතහොත් අනුනියෝජිතයින් මාර්ගයෙන් ඇතුළත් වී ක්‍රියාත්මක වීම ;

(ඉ) අරමුදලට අයිති හෝ අරමුදල විසින් භුක්තිය දරනු ලබන යම් ඉඩමක කිසියම් ගොඩනැගිල්ලක් හෝ සැකිල්ලක් ඉදි කිරීම හෝ එසේ කිරීමට සැලැස්වීම ;

(උ) 1992 අංක 01 දරන උච්ච නවෝදය අරමුදලේ මුදල් ඇතුළුව අරමුදලට අයිති මුදල්, මණ්ඩලයේ ද කැමැත්ත ඇතිව, මුදල් ආයෝජනය කිරීම සඳහා නීතියෙන් බලය දෙන ලද කිසියම් ආයෝජනයකට යෙදවීම සහ නැවත ආයෝජනය කිරීම සහ ඒ ආයෝජකයන් වෙතස් කිරීම මණ්ඩලයේ කැමැත්ත පරිදි අවලංගු කිරීම සහ ඒ ආයෝජකයන්ගෙන් උපචිත වූ ආදායම් එකතු කිරීම ; සහ

(ඵ) මණ්ඩලය විසින් නිවේදනය කරනු ලබන බැංකු හෝ බැංකුවල අරමුදල වෙනුවෙන් බැංකු ගිණුම් ආරම්භ කර ක්‍රියාත්මක කිරීම හා වසා දැමීම.

අරමුදලේ සංයුතිය

07. පහත දැක්වෙන මූලාශ්‍රවලින් ලැබෙන මුදල් අරමුදලට බැර කරනු ලැබිය යුතු ය :-

(අ) අරමුදල වෙනුවෙන් උච්ච පළාත් සභාවෙන් ලබා දෙනු ලබන ආධාර ;

(ආ) යම්කිසි පුද්ගලයකුගෙන් හෝ සංවිධානයක් මගින් කරනු ලබන මූල්‍ය හෝ වෙනත් ආකාරයක ආධාර හෝ පරිත්‍යාග ;

(ඇ) මණ්ඩලය මගින් සංවිධානය කරනු ලබන යම්කිසි ලොග්‍රැසියක් මගින් හෝ සැණකෙලියක් මගින් ලබා ගත හැකි වන්නා වූ ආදායම් ;

(ඈ) මුදල් ආයෝජනය කිරීමෙන් ලැබෙන්නාවූ යම්කිසි පොලියක් හෝ ලාභාංශ ;

(ඉ) විදේශීය මූලාශ්‍රවලින් කරනු ලබන ආධාර, පරිත්‍යාග හෝ ප්‍රදානයන් ;

(ඊ) වෙනත් යම් ආකාරයකින් අරමුදල වෙත ලැබෙන්නා වූ කිසියම් ලැබීම් ;

(උ) 1992 අංක 01 දරන උච්ච නවෝදය අරමුදලේ මුදල් ඒකාබද්ධ කිරීමෙන්.

අරමුදලෙන් කරනු ලබන ගෙවීම්

08. පහත දැක්වෙන වියදම් අරමුදලින් දැරිය හැකි වන්නේ ය :-

(අ) අරමුදලේ පරමාර්ථ ඉටු කරගෙන යාමේ කාර්යය සඳහා අවශ්‍ය වන්නා වූ අරමුදල මගින් අනුමත කරන සියලු ගෙවීම් ;

(ආ) අරමුදල පිහිටුවා පවත්වා ගෙන යාම සහ ක්‍රියාත්මක කිරීම සඳහා අවශ්‍ය වියදම්.

09. (අ) මණ්ඩලයේ ඉල්ලීමට අනුකූලව පළාත් රාජ්‍ය සේවා කොමිෂන් සභාව යටතේ සිටින කිසියම් නිලධාරියකු හා/හෝ සේවකයකු ප්‍රධාන ලේකම්වරයාගේ හා එම නිලධාරියාගේ කැමැත්ත පරිදි අරමුදලේ කාර්යය සඳහා මණ්ඩලය තීරණය කරනු ලබන කාල සීමාවන් වෙනුවෙන් සේවයේ යොදවා ගත හැකිය.

(ආ) එසේ පත් කරනු ලබන නිලධාරියා හා/හෝ සේවකයා මණ්ඩලයේ සේවය කරනු ලබන කාලසීමාව පළාත් සභාවට කරනු ලබන සේවාවක් සේ සලකනු ලැබිය යුතු ය.

ගිණුම් හා විගණනය

10. (1) මණ්ඩලය විසින් එහි ආදායම සහ වියදම වත්කම් හා බැරකම් සහ අරමුදලේ වෙනත් සියලු ගණුදෙනු ගිණුම්කරණ ප්‍රමිතීන් අනුව යාවත්කාලීන කර පවත්වාගෙන යා යුතු ය.

(2) මණ්ඩලය විසින් එක් එක් වර්ෂයේ දෙසැම්බර් මස තිස්එක් වන දින වන විට එහි ගිණුම් පොත්වල ශේෂ ගණනය කරනු ලැබීමට සැලැස්විය යුතු අතර, ඊළඟ වර්ෂයේ මාර්තු මස තිස් එක්වන දිනට පෙරාතුව අදාළ වර්ෂය සඳහා ආදායම් සහ වියදම් ගිණුම් සහ පළමුව සඳහන් කරන ලද දිනයට සකස් කළ යුතු අරමුදලේ වත්කම් සහ බැරකම් පිළිබඳ සංක්ෂේපයන් ඇතුළත් ශේෂ පත්‍ර ඇතුළත් අවසන් ගිණුමක් සකස් කිරීමට සලස්වනු ලැබිය යුතු ය.

(3) (2) වන ඡේදයේ විධිවිධාන ක්‍රියාත්මක කිරීම සඳහා 9(අ) වගන්තිය ප්‍රකාරව උච්ච පළාත් සභාවේ සේවයේ නියුතු ගණකාධිකාරීවරයකුගේ සහාය ලබාගත හැකි වන්නේ ය.

(4) යෝජනා සම්මතයක් මගින් මණ්ඩලය විසින් තත්කාර්ය සඳහා බලය දෙන ලද මණ්ඩලයේ සාමාජිකයන් දෙදෙනකු විසින් මණ්ඩලයේ ආදායම් හා වියදම් ගිණුම් සහ ශේෂ පත්‍රය සහතික කරනු ලැබිය යුතු ය.

(5) ආණ්ඩුක්‍රම ව්‍යවස්ථාවේ 154 වන ව්‍යවස්ථාවට අනුකූලව සෑම අවුරුද්දකම අරමුදලේ ගිණුම් විගණකාධිපතිවරයා විසින් විගණනය කරනු ලැබිය යුතු ය.

11. අරමුදලේ මුදල් වර්ෂය ලින් වර්ෂය විය යුතු ය.

අරමුදලේ මුදල් වර්ෂය

12. (1) යම් අධිකරණයක් ඉදිරිපිටදී අරමුදල විසින් හෝ අරමුදලට එරෙහිව පවරන ලද යම් නීති කෘත්‍යයක් සම්බන්ධයෙන් අරමුදල විසින් දැරිය යුතු යම් වියදමක් වේ නම් එම මුදල අරමුදලින් ගෙවනු ලැබිය යුතු ය.

වියදම් ප්‍රතිපූර්ණය කිරීම

13. අරමුදලේ සියලු නිලධාරීන් සහ සේවකයන් දණ්ඩ නීති සංග්‍රහයේ අර්ථනුකූලව සහ එහි කාර්යය සඳහා රජයේ සේවකයන් ලෙස සලකනු ලැබිය යුතු ය.

අරමුදලේ නිලධාරීන් සහ සේවකයන් දණ්ඩ නීති සංග්‍රහය යටතේ රජයේ සේවකයන් ලෙස සලකනු ලැබිය යුතු බව

14. අරමුදල අල්ලස් පනතේ අර්ථනුකූලව උපලේඛනගත ආයතනයක් වශයෙන් සලකනු ලැබිය යුතු අතර, ඒ පනතේ විධිවිධාන ඒ අනුව අදාළ කරගනු ලැබිය යුතු ය.

අරමුදල අල්ලස් පනතේ අර්ථනුකූලව උපලේඛනගත ආයතනයක් ලෙස සැලකිය යුතු බව

15. මෙම ප්‍රඥප්තිය ක්‍රියාත්මක වන දින සිට 1992 අංක 01 දරන උච්ච නවෝදය අරමුදල ප්‍රඥප්තිය පරිච්ඡින්න වන අතර, මෙතෙක් 1992 අංක 01 දරන ප්‍රඥප්තිය මගින් සිදු කරන ලද සියලු ක්‍රියාකාරකම් සඳහා අගතියක් නොවන අතර, එය මෙම ප්‍රඥප්තිය මගින් ඉටු කරන ලද්දක් සේ සැලකිය යුතු ය.

16. මෙම ප්‍රඥප්තියේ සිංහල සහ දෙමළ පාඨ අතර යම් අනනුකූලතාවයක් ඇති වුවහොත්, එවිට, සිංහල භාෂා පාඨය බල පැවැත්විය යුතු ය.

අනනුකූලතාවයක් ඇති වූ විට සිංහල භාෂා පාඨය බල පැවැත්විය යුතු ය.

17. පද සම්බන්ධයෙන් අන්‍යාර්ථයක් අවශ්‍ය වුවහොත් මිස මේ ප්‍රඥප්තියෙහි -

අර්ථ නිරූපණය

“ප්‍රධාන අමාත්‍යවරයා” යන්නෙන් උච්ච පළාත් සභාවේ ප්‍රධාන අමාත්‍යවරයා ද;

“අමාත්‍ය මණ්ඩලයේ අධ්‍යාපන විෂය භාර අමාත්‍යවරයා” යන්නෙන් උච්ච පළාත් සභාවේ අමාත්‍ය මණ්ඩලයේ අධ්‍යාපන විෂය භාර අමාත්‍යවරයා ද;

“ප්‍රධාන ලේකම්” යන්නෙන් උච්ච පළාතේ ප්‍රධාන ලේකම් ද;

“අධ්‍යාපන විෂය භාර අමාත්‍යාංශයේ ලේකම්” යන්නෙන් උච්ච පළාතේ අධ්‍යාපන විෂය භාර අමාත්‍යාංශයේ ලේකම් ද;

“මෙම ප්‍රඥප්තියේ විෂයභාර ආයතනයේ ලේකම්වරයා” යන්නෙන් මෙම ප්‍රඥප්තියේ පාලක මණ්ඩලයේ තීරණ ප්‍රකාරව අරමුදලේ කටයුතු ක්‍රියාත්මක කරනු ලබන ආයතනයේ ලේකම්වරයා ද; වන්නේ ය.